

Il-Hrafa Maltija 'Is-Seba' Trongiet Mewwija' (AT 408)¹

Ġorġ MIFSUD-CHIRCOP, Ph.D.

Maltese Department, University of Malta Junior College, Malta

E-mail: george.mifsud-chircop@um.edu.mt

Astratt: *Bhala l-ewwel studju bil-Malti fuq in-narratoloġija tal-hrafa Maltija tas-seher, l-awtur jistharreġ il-mikro-narrattiv 'tas-Seba' Trongiet Mewwija' li ghadu maghruf f'Malta u Ghawdex. Fih kumbinazzjoni kumplessa li ma toqghodx mal-mudell stabbilit ta' Vladimir Propp. Fih żewġ eroj: l-eroj li jfittex kif jirrangà l-ordni żbaljat ta' bhalissa fl-ewwel żewġ taqsimiet jew episodji u li mbaghad isir il-vittma ta' Isira sewda; u l-eroina vvittimizzata li jirnexxilha ġġennen prinċep ghal warajha. L-ghaqda ta' dawn iż-żewġ eroj tista' tissuggerixxi t-tlaqqigh ta' żewġ hrejjeff antiki. L-eroina jkollha ġġarrab bosta esperjenzi, anki tibdil f'suritha, minhabba l-persekuzzjoni mis-sewda.*

Keywords: *In-narratoloġija, il-letteratura folkloristika, is-semantika.**

Il-hrafa Maltija 'Is-Seba' Trongiet Mewwija' hi wahda mill-aktar hrejjeff erojċi femminili li hija tant popolari f'Malta, bl-ahhar tliet varjanti miġbura minni, wahda minghand Josephine Demajo mill-Birgu fl-1994–1995, ohra fl-2001 minn Hal Qormi (imma bhala framment tal-ftuh u l-gheluq li toqghod mal-verżjoni sempliċi ta' l-ghasfur bit-tip internazzjonali² AT 408), u t-tielet fl-2003 miż-Żejtun.

* Abstracts and Keywords in English are found at end of paper on p. 52.

¹ Ghat-test tal-varjanti mistharrġa tal-hrafa, ara, Appendiċi 1, pp. 53–6.

It-taqisira AT qiegħda għall-indiċi internazzjonali tal-hrejjeff ta' Antti Aarne u Stith Thompson, *The Types of the Folktale. A Classification and Bibliography*, it-2ni ed., Helsinki 1961.

² Dan it-tip mifruq mal-pajjiżi Mediterranji fi Franza, Spanja, il-Portugall, Malta, it-Turkija, u l-Ġermanja, l-Ewropa tal-Lvant, u l-Persja. Ara, Ch. Goldberg, 'Imagery and Cohesion in the Tale of the Three Oranges (AT 408)', *Folk-Narrative and World View. Vortäge des 10. Kongresses der Internationalen Gesellschaft für Volkserzählforschung (ISFNR), Innsbruck 1992*, I. Schneider and P. Streng (ed.) Vol. 1, 1996, p. 211; K. Hadjioannou, 'Four Types of External Soul in Greek and Other Folk-Narratives', *IV International Congress for Folk-Narrative Research in Athens 1.9.-6.9.1964*, Athens 1965, pp. 143; Ch. Goldberg, *The Tale of the Three Oranges*, Helsinki 1997, p. 98.

Il-verżjoni l-ohra tal-huta ngabret minn pajjiżi mifruka mil-Lvant Nofsani sa l-Italja u Franza fil-punent u, skond Goldberg, 'it-tibdil gradwali fid-dettalji tagħha jimplika li mxiet mil-lvant għall-punent matul l-Ewropa tan-Nofsinar'. Ara, Goldberg, 'Imagery and Cohesion in the Tale of the Three Oranges (AT 408)', p. 211; ara wkoll, id., *The Tale of the Three Oranges*, pp. 83–95, 108, u 187. Fl-original: '... [its] gradual changes in its details imply that it travelled from east to west across southern Europe.'

Il-mikro-narrattiv taghna huwa kumbinazzjoni kumplessa li ma joqghodx mal-mudell ta' Vladimir Propp,³ u fih żewġ eroj: l-eroj li jfittex kif jirrangà l-ordni żbaljat ta' bhalissa fl-ewwel żewġ taqsimiet jew episodji u li mbaghad isir il-vittima ta' l-ilsira sewda; u l-eroina vvittimizzata li jirnexxilha gġennien prinċep għal warajha. L-għaqda ta' dawn iż-żewġ eroj tista' tissuggerixxi t-tlaqqigh ta' żewġ hrejef antiki. L-eroina jkollha gġarrab bosta esperjenzi, anki tibdil f'suritha, minhabba l-persekuzzjoni mis-sewda li tehdilha l-post prestiġjuż taghha tal-mahbuba, sakemm fl-ahhar tikseb postha mill-ġdid. Ir-rebha tal-prinċep tasal bl-għajjnuna tal-qawwiet meraviljużi. Hu jnehhi s-seher minn fuq ix-xebba tat-tronġiet, imma kontra l-prinċep tal-hrafa 'Is-Serp tas-Sebat Irjus' (AT 300) meta l-prinċep jahdem għall-ġid tas-sultan u tal-komunità,⁴ il-prinċep tat-Tronġiet ifittex l-oġġett tas-suċċess (ix-xebba tat-tronġiet) egoistikament. Għalhekk, l-eroj li jfittex fil-bidu tal-hrafa u li jitlef din il-funzjoni fil-bqija tar-rakkont, jerga' jaqbad fl-ahhar nett bix-xewqa li jizzewweġ lix-xebba.

Din il-hrafa hija eżempju rari hafna meta l-eroj-sugġett jirnexxi fl-avventura tiegħu waqt li paradossalment ikun qieghed jitlef il-kompetenza tiegħu bil-mod il-mod. Imma bil-maqlub, u tirrealizza ruhha bhala attriċi-sugġett, ix-xebba tat-'Tronġiet' qed tikseb progressivament il-kompetenza taghha. In-narratriċi tal-varjanti ta' Manwel Magri titkellem ċar fuq hekk:

... [I]l-gharus ra u sama' hamiema thabbat mat-tieqa. ... Malli fethu t-tieqa, il-hamiema *taret* għal fuq l-ispalla ta' l-gharus ...

Ix-xebba *qaltu* [lill-prinċep u lill-mistidnin tiegħu] dak kollu li ġralha meta huwa twarrab biex iġibilha l-hwejjeġ u kif dik is-sewda riedet toqtolha. (*enfasi tiegħi*)⁵

Fil-hrafa hawn din l-iskema narrattiva li toqghod sewwa ma' l-istruttura kanonika ta' Propp:

Il-hamiema terġa' tikseb is-sura ta' bniedma;
is-sewda impustura kkastigata bl-akbar hruxija
u l-eroj u x-xebba tat-tronġiet jizzewweġu ... it-test glorifikanti.



Il-prinċep ilesti l-ikel u x-xorb għas-seba' tronga u
x-xebba tghix. Ihalliha warajh u jmur lura lejn id-dar biex

³ Goldberg f' *The Tale of the Three Oranges*, p. 51, għandha raġun meta tikkummenta fuq l-iskema ta' Propp li ma fehemx biżżejjed l-istabbiltà tal-hrafa tas-seher. Fl-original: '*In (not wholly wrongly) accusing historic-geographical folktales studies of overestimating the stability of magic tales, Propp himself underestimated their stability.*'

Fuq il-merti kbar tax-xoġhol ta' Propp u fuq l-iskema tiegħu għall-hrafa, ara, Ġorġ Mifsud-Chircop (ed.), *Manwel Magri. Hrejef Missirijietna*, Edizzjoni Kritika, Malta 1994, pp. 429–453.

⁴ Għal varjanti qasira ta' din il-hrafa, ara, Manwel Magri, *Hrejef Missirijietna*, n. 5, pp. 9–11.

⁵ Għat-test, ara, Appendiċi 1.

iġbilha l-hwejjeg. Ix-xebba ssib lill-ilsira sewda
li tidhaq biha u tibdilha f'hamiema . . . it-test ewlieni.



L-eroj jerhilha għall-avventura u jegħleb il-bosta
ostakli biex isib it-trongiet . . . it-test preliminari.

Is-sewda hija l-eroina falza. Is-sultan li ma għandux tfal u jwiegħed li jibni l-ghajn taż-żejt, u l-prinċep li jwaqqa' għaċ-ċajt lix-xiha, isawru żewġ programmi narrattivi strumentali tal-hrafa; b'hekk il-prinċep jinghata l-motivazzjoni u d-dmir biex jerhilha għat-trongiet. Madankollu, waqt li l-funzjoni tat-test ewlieni normalment tixhed l-abbiltà ta' l-eroj, fin-narrattiva tagħna l-eroj huwa dgħajjef wisq fil-livell konjittiv u tehodlu postu x-xebba tat-trongiet bħala l-eroina tal-hrafa.

Il-prinċep m'għandux kwalitajiet meraviġjużi. Bhax-xebba li tkun għassa mat-trongiet, huwa attur avventuruż u xejn iżjed. Jghix fid-dinja reali u fid-dinja tas-seher, jibda l-vjaġġ tiegħu lejn din l-art tas-seher, jaf fejn irid jaasal, imma ma jafx x'inhuma l-mezzi biex jaasal. Hu biċċa mid-dinja tal-bniedem u jibqa' hekk meta jirfes fuq id-dinja tas-seher. Din l-art għandha bżonn il-medjazzjoni tiegħu biex isibilha tarf il-problemi tagħha, fosthom it-tqassim sewwa ta' l-ikel lill-kelb u lill-hmar, u l-fidwa tax-xebba tat-trongiet billi jnehhilha s-seher minn fuqha.

Is-sitt żbalji li jagħmel biex isalva lit-trongiet ma tantx juruh fil-kompetenza tiegħu. L-ajjutanti meraviġjużi tiegħu huma l-ghajn tal-marċa, is-siġra tad-dubbien, il-kelb, il-hmar, is-sewda, u ż-żewġ iljuni.

Fil-biċċa l-kbira tat-tielet episodju l-prinċep ma jagħmel xejn. Imbagħad fl-aħhar naqra għandu funzjoni polisemika: l-ewwel, għandu rwol ta' medjatur (il-hamiema::l-isplengun – ix-xebba tat-trongiet::il-prinċep) biex tingharaf ix-xebba tat-trongiet u tinkixef l-ilsira sewda li tkun se tehdilha postha bħala l-mahbuba tal-prinċep; u t-tieni, ir-rwol attanzjali ta' mħallef (ix-xebba tat-trongiet::il-prinċep:is-sultan u l-pajjiż::l-ilsira sewda) biex jaqtagħhielha għall-mewt.

Is-sewda hija l-viljakka fil-hrafa, l-għarusa taparsi u ghajjura. Għandha kwalitajiet ta' saħħara: l-isplengun għandu xi kwalitajiet tas-seher, u għalhekk toqgħod xi ftiit mad-dinja tas-seher.

Is-sekwenza sintattika tiżviluppa skond il-prinċipju ta' l-intensifikazzjoni: mis-seba' trongiet l-eroj isalva l-aħhar waħda. L-ilsira sewda hi l-kontra tagħha, inqas minnha fil-klassi soċjali (x'aktarx hija qaddejja) u fil-ġmiel (hija kerha, wisq aktar fit-taqbila komuni ta' varjanti ohra – 'imnieher il-langasa, xufftejn il-lenbija').⁶

⁶ Mifsud-Chircop, (ed.), Manwel Magri. *Hrejjef Missirijietna*, n. 12.1, p. 84; ara wkoll il-kummenti fl-istess ktieb, pp. 515–517.

L-ewwel programm strumentali narrattiv mill-ewwel ibassar l-esperjenzi instabbli li hemm jistennewh lill-eroj: is-sultan u s-sultana m'għandhomx tfal, mela m'humiex familja shiha skond il-kultura tradizzjonali Maltija. It-tieni programm strumentali narrattiv jintgħaraf mill-ewwel bl-enfasi li fih fuq l-imġiba t-tajba. Minhabba s-saħta tax-xiha l-prinċep jinqata' 'l barra mid-dinja umana u b'hekk in-narratrici ġġibu wiċċ imb'wiċċ mad-dinja tal-meraviljuż. L-iżball tiegħu għal sitt darbiet jishaq fuq l-umiltà li jkollu jaċċetta fuqu nnifsu.

Il-hrafa tagħna mibnija bi tliet narrattivi wara xulxin, imma tematikament huma haġa wahda minhabba dawn it-trasformazzjonijiet li jgħaqqduhom flimkien (Tx: qabel it-tronġiet; T₁: it-tronġiet; T₂: ix-xebba tat-tronġiet₁; T₃: il-hamiema; T₄: ix-xebba tat-tronġiet₂):

$$T_x \rightarrow T_1 \rightarrow T_2 \rightarrow T_3 \rightarrow T_4$$

Il-messaġġ bażiku tan-narrattiva u tan-narratrici jissuġġerixxi iżotopija etero-sesswali billi x-xovinizmu maskili qed ikun umiljat u l-qagħda dgħajfa tal-mara fil-hajja m'hix aċċettata anzi qed tkun sfidata biex tinqala' mill-qiegh li qieghda fih, għalkemm l-imhabba etero-sesswali u l-hajja tal-familja jibqgħu xorta wahda fuq quddiem nett. Bhal fi hrejjeġ ohra, bhal f' 'Is-Serp tas-Sebat Irjus', il-firda razzjali tispikka wkoll – is-sewda hija l-viljakka u tinqatel b'kastig bl-aktar mewt kiefra.

Id-dimensjoni konjittiva għandha sehem ċentrali fin-narrattiva u tkompli ssahħah l-argument favur l-umiljazzjoni tar-raġel u li tohroġ aktar billi huwa nobbli, bhal fil-każ ta' hrejjeġ ohra Maltin tas-seher. L-eroj għandu tliet testijiet konjittivi x'jagħmel: l-ewwel jasal biex jikseb l-appoġġ ta' l-ghassiesa kollha li suppost kienu qegħdin jghinu lix-xebba kannibala; imbagħad, wara li jfalli għal sitt darbiet biex isalva lix-xebbiet tat-tronġiet għax ma jirnexxilux irazzan il-herqa u l-passjoni tiegħu għalihom u jaqsamhom it-tronġiet biex jarahom ix-xebbiet (għax kieku seta' jistenna xi ffit billi l-palazz ta' missieru ma kienx 'il bogħod), jaqtagħha li jaqbilla jitrażzan fil-passjoni karnali tiegħu; u t-tielet, wara li jhaddem il-ġudizzju mentali tiegħu huwa u jħares lejn l-ilsira sewda fuq is-siġra flok ix-xebba tat-tronġiet, bl-iskunċertament, bis-skiet u bir-rassenjazzjoni tiegħu juri kemm ifalli konjittivament u li għadu nieqes minn sens ta' finezza mentali kbira u jibqa' staġnat f'qagħda ambigwa hafna.

L-imsejken infixel aktar u aktar meta resaq u raha sewwa [lis-sewda]; ma tniffisx aktar, għax qal f'qalbu: 'Din xortija!'

Madankollu, in-narratrici ma tikkundannahx: hu jrid jitgħallem mill-esperjenza tiegħu l-lezzjonijiet li hemm lesti għalih fil-hajja u jirnexxilu jiskappa mhux b'raġh imma bl-inizjattiva tax-xebba ttrasformata tat-tronġiet. Dan jikkuntrasta mal-bidu tal-hrafa meta bl-ghajnuna tat-tliet ixjuħ jirnexxilu jahrab minn taht idejn ix-xebba li

taghmilha tad-donatrici falza: is-seba' entitajiet li jiltaqa' maghhom jghinuh biex jahrab u mbaghad ma jačcettawx li jippersegwitawh u b'hekk iwaqqfuha lix-xebba li tkun qed tigri warajh. Jirnexxilu għax ikun kiseb il-kompetenza tiegħu bis-sahha tal-laqgħa ritwali fid-dinja tal-meraviljuż mas-seba' għassiesa antropomorfizzati.




Fig. 1. L-eroj jiddomina d-delegati ta' l-anti-suġġett fil-hrafa biex jikseb it-tronġiet.

Id-deciżjoni ta' l-eroj li jizzewweġ mhux tronga wahda imma s-seba' trongiet tixhed l-immaturità konjittiva tiegħu. Fit-tieni episodju l-prinċep bit-tronġiet f'idejh idum hafna biex jitghallem u l-kompetenza tiegħu hija baxxa hafna f'kuntrast mal-kompetenza tiegħu fl-ewwel episodju. In-narratrici tishaq fuq l-inkompetenza fil-konjizzjoni u fl-eżekuzzjoni ta' l-eroj u għalhekk fuq l-irresponsabbiltà tiegħu li jiftah it-tronġiet mingħajr ma jkun lestielhom xejn.

Kiser it-tielet, ir-raba', il-hames u s-sitta u minn kull wahda harġet xebba, qalet dawk il-kliem, waqgħet u mietet. Meta ra dan bin is-sultan qal: 'Din hija xortija . . . !'

Meta jlestilha l-ikel u x-xorb lis-seba' wahda juri mill-ġdid l-ewwel hlijijiet tal-kisba tal-konjizzjoni u tal-kompetenza u ta' l-eżekuzzjoni.

‘... [T]lift sitta u ma fadallix hliet is-seba’ wahda; ma għandix nitlef din ukoll.’

Għaldaqstant kiseb ikel u xorb, għax kien għoddu wasal id-dar, u meta kiser l-aħħar trona u harġet ix-xebba u qalet dawk il-kliem, taha tiekol u tixrob.

Ix-xebba ma mititx.

Fl-iskambju ta’ bejniethom hu jagħtiha l-ikel u x-xorb u hi tagħtih l-innoċenza tagħha u mħabbitha. Imma l-ġudizzju żbaljat tiegħu, l-irresponsabbiltà u n-nuqqas ta’ finezza mentali jerġgħu jidhru fil-kompetenza konjittiva tiegħu; meta jħares b’lura lejn in-narrattiva kollha wiehed jagħraf kemm kienet deċiżjoni tat-tfal li halla lix-xebba tat-tronġiet wehidha warajh meta kien viċin daqshekk tal-palazz. U din kienet deċiżjoni illoġika daqs meta għal hames darbiet la għab l-ikel u lanqas ix-xorb għat-tronġiet wara l-mewt mhux mistennija ta’ l-ewwel wahda għax ma kienx avżat mill-bidu mit-tielet xih.

Is-seba’ xebba m’hix passiva għal kollox: id-dahk u d-disprezz tagħha quddiem il-vanità spustjata ta’ l-ilsira sewda hdejn is-siġra jikkuntrastaw mad-delużjoni konjittiva u l-ambigwiżità ta’ l-eroj u r-reazzjoni passiva tiegħu aktar ’il quddiem meta jsib lis-sewda flok ix-xebba tat-tronġa fuq is-siġra.

Il-prinċep huwa eroj li jfittex bhala protagonista imma mhux bhala wiehed ta’ min jammirah għax perfett f’kollox. Minn banda din il-passività hija karatteristika strutturali u tifsila drammatika tal-hrafa; mill-banda l-oħra n-narratrici tagħmel minn kollox biex tgħolli l-eżekuzzjoni tax-xebba tat-tronġa. Il-hamiema/ix-xebba tat-tronġa bl-isplengun f’rasha tibqa’ turi responsabbiltà kbira: fil-verżjonijiet Maltin *tkun hi li tfittex u tagħti l-aqwa hjiel tal-ġrajja kollha tagħha lill-prinċep* biex imbagħad jiehu l-inizjattiva. It-traġettorja tan-narrattiva tipprojetta lir-raġel u lill-mara li qegħdin ibatu għax ihobbu lil xulxin.

Fit-tielet episodju tat-trasformazzjoni tal-hamiema/ix-xebba tat-tronġiet tispikka l-passjoni tal-mibegħda fl-ilsira s-sewda bhala l-anti-suġġett. It-theddida tagħha m’għandhiex hniena. Mal-ġibda fiżika li thoss lejn il-prinċep hemm l-ghira wkoll għax-xebba tat-tronġa. Ir-rivalità li thoss lejha mimlija niket u mrar minhabba l-inkwiet u l-possibbiltà li titlef il-prinċep. Għalhekk is-sewda bhala persuna għajjura hi mkissra bejn żewġ relazzjonijiet li jahkmuha għal kollox imma taf li hi stess ma tistax tgħixhom u tgawdihom shaħ. Tibqa’ tithabat sa l-aħħar biex iżzomm postha mal-prinċep, imma bil-kontra tibqa’ thewden fuq ir-rivalità li hemm bejnha u x-xebba tat-tronġa meta rnexxielha tehdilha postha. Dan kollu johloq żbilanċ konjittiv fl-aħħar tal-hrafa u jirrifletti l-ġlieda soċjali bejn il-klassijiet. Għall-ewwel is-sewda tattakkaha ftit jew wisq impersonalment għax kulma trid hu li twarrabha min-nofs u tehdilha postha mal-prinċep. Imma ladarba x-xebba tat-tronġa tibqa’ hajja u tinbidel fantastikament f’hamiema, trid toqgħod attenta – kollu ġej mill-fatt li x-xebba tat-tronġa għandha setgħa sopranaturali kif tixhed il-hila tagħha li tgħix fit-tronġa.

Meta x-xebba tat-tronġa terġa’ lura fix-xena bhala hamiema, is-sewda jkollha tiddeċiedi li teqridha biex thares il-pożizzjoni delikata tagħha bhala l-gharusa rjali.

Għalkemm sewda u għalhekk suppost soċjalment ma tistax tiżżewweġ lill-prinċep minhabba kruhitha u l-pożizzjoni soċjali tagħha, jirnexxilha tilhaq l-għarusa tiegħu għal xi żmien. Is-sewda, kif ipprezentata min-narratrici, hija l-mudell perfett ta' dak kollu li wiehed ma jixtieqx li jsib f'mara: hi stupida, kerha, giddieba, qarrieqa, egoista, u kiefra fil-forza selvaġġa li tuża.

Id-diskursività

Kif tistqarr Heda Jason, 'il-ġeneru tal-hrafa tas-seher . . . jidher li hu tipiku tal-kulturi li għandhom reliġjon universalistika.'⁷ In-narrattiva tagħna miżghuda b'ogġetti li jopraw bhala hlejjaq animati, bhall-forn, il-bieb u s-sigra li jafu jtkellmu u għandhom id-don tar-rieda, li jibqgħu jafuhulu lil dak li jkun imma jistgħu jivvendikaw ruhhom.

It-tliet spazji tan-narrattiva huma l-meraviljuż, l-uman, u d-dinja ta' bejn l-uman u l-meraviljuż. L-iżvilupp tal-ġrajjet qiegħed b'mod li l-attur proprju jidher fil-waqt propizju biex jagħmel l-azzjoni li suppost. Nghidu ahna, il-hamiema tidher u tiżżewweġ lill-prinċep, u għalhekk tibdel ta' taht fuq is-sekwenza tal-ġrajjet fl-ahhar minuta meta kollox jidher li sejjer żmerc u l-prinċep kien għoddu wasal biex jiehu lill-impustura.

Il-bżonn ta' l-ikel u x-xorb hu tema speċifika fir-rakkont. Malta hija pajjiż aridu. L-ghajn taż-żejt turi l-post marginali fejn jistgħu jiltaqgħu l-bniedem u l-meraviljuż. M'hix kumbinazzjoni li r-rakkont tagħna huwa daqstant popolari f'Malta bhal f'hafna pajjiżi Mediterranji ohra u fil-Lvant Nofsani. F'Malta l-bjar u l-ghejun għandhom tifsiriet simboliċi qawwija. Nghidu ahna, l-ilma jirrappreżenta l-forza femminili tal-hajja fil-livell fiżiku u spiritwali (ara, ir-riti tal-magħmudija u l-Knisja bhala l-Għarusa Mistika ta' Kristu u meqjusa bhala l-omm spiritwali ta' kulhadd), l-idromanzija tax-xebba li tkun trid tobsor min se jkun ir-raġel tagħha u l-hajja li se tqatta' miegħu, u l-bqija.

Tabilhaqq, l-ilma għandu sehem qawwi fil-hrafa: l-ghajn bhala l-isfond tas-sahta tax-xiha (il-hruxija hija l-passjoni li tixhed in-nuqqas ta' ftehim), ix-xena umoristika tas-sewda li thallat ir-rifless tagħha magħha stess, l-iskoperta tagħha meta tilmah lix-xebba tat-tronġa mir-rifless fl-ilma, ix-xebba tat-tronġa milquta sew mill-ghira u t-tahwid u l-passjonijiet ta' heġġa u interess fil-prinċep u ta' ghira għaliha, u l-għerusija mal-mara li ma kinitx l-għażla tiegħu.

L-ilbies għandu sehem shih fir-rakkont. Dan jispikka l-aktar bis-sahha tax-xebbiet għarwenin li jqanqlu l-qilla tal-passjoni ta' l-imhabba etero-sesswali fl-eroj. Is-suċċess tiegħu mas-seba' wahda jagħfas fuq il-kodiċi etiku tal-misthija u d-dekor:

⁷ Heda Jason, 'Aspects of the Fabulous in Oral Literature', *Fabula*, Vol. 19, 1978, p. 23.

hija l-esperjenza tal-passjonijiet li jqanqlulu s-seba' xebbiet tat-trongiet li nisflu fih din il-misthija.⁸ Barra minn hekk hemm il-kruha tas-sewda gharwiena fit-tieni episodju li trid tnessi s-swidija taghha biex tghatti l-qerq taghha.

Is-semantika diskursiva

Is-simboli daqs tazza ilma nistgħu nimmizinterpretawhom jekk nifirduhom mill-kuntest taghhom. Fil-hrejjef Maltin tas-seher il-firxa ta' l-ilma, bhall-baħar u n-nixxigħat, tehodna fil-bidu ta' dinja ohra. In-nixxiegha/il-bir hu t-tokk fil-kampanja. Jekk tissemma nixxiegha/bir, issehħ bidla žgur, jew bhala mogħdija għad-dinja tas-seher (ara, il-ħrafa ta' 'Djamantina'), jew l-ilma taghhom ikun il-mezz għat-trasformazzjoni. Fil-ħrafa taghna x-xena ta' l-ilma hija sterjotipata imma għandha funzjoni ċentrali biex isehħ it-tieni episodju. Is-siġra li telgħet fuqha x-xebba tat-trongia u mbagħħad l-ilsira sewda tfakkar fis-siġra l-ohra li fuqha kibru t-trongiet, jew fil-ghajjn taż-żejt fejn jiltaqgħu x-xiha u l-prinċep. Fin-narrattiva Maltija l-ilma jidher simbolikament li hu post tajjeb fejn isehħu t-tradimenti u t-trasformazzjonijiet bejn in-nisa.

Iċ-ċitru (imma mhux il-lumi), u l-aktar it-trong, minn dejjem kienu s-simbolu tal-maturità sesswali, tal-fertilità u ta' l-imħabba fil-hrejjef Maltin. Jikber ħafna f'pajjiżna u l-kuluri qawwija u xemxin tat-trong u tal-laring jikkuntrastaw b'mod sabiħ mal-weraq hadrani u leqqien tas-siġra. It-trong huwa rari u eżotiku f'Malta u jrid ix-xemx u l-ilma biex jikber. Għalhekk, il-motif tal-frotta jidher ittriplikat għal darbtejn bhala enfasi. Għalhekk, ix-xebbiet li johorġu mill-frottiet jintrabtu mal-mistiku tal-frotta. Meta s-seba' xebbiet johorġu mit-trongiet ikunu l-ikel u x-xorb jew in-nuqqas taghhom li jżommhom ħajjin jew ikollhom imutu. In-narratriċi tishaq li l-eroj kiser l-ewwel tronga meta '[w]aqaf jistrieħ', u dan jimplika li kien bil-għatx u bil-ġuħ. L-għatx u l-ġuħ ta' l-eroj u tax-xebbiet huma reċiproċi. It-tnejn jikkumentaw fuq in-nixfa ta' Malta u jbasru l-għatx u l-ġuħ emozzjonali li għandhom għal xulxin. Hawn tispikka l-konfigurazzjoni 'stima-ammirazzjoni-qima': l-istima ta' l-eroj imnissla mill-fehma tajba li għandu fuq il-merti u s-siwi tat-trongiet; l-ammirazzjoni tiegħu mnissla mis-sentiment ta' ferħ u pjaċir huwa u jitpaxxa bihom individwalment quddiemu u jqishom li m'hemmx aqwa minnhom għall-ġmiel fiżiku; u l-qima tiegħu għal kull wahda minnhom imnissla mill-ammirazzjoni u l-affezzjoni li jhoss lejhom. L-effett ta' din is-sensjela tat-tliet passjonijiet fuq l-udjenza huwa drammatiku minħabba fl-intensità dejjem tielgħa bis-sitt xebbiet li jmutu bil-għatx u l-ġuħ u l-aħħar wahda meħlusa mill-mewt bis-saħħa tax-xorb u l-ikel f'waqthom.

⁸ Ara wkoll, Mifsud-Chircop, 'Il-Karattri Rġiel u l-Karattri Nisa', *Manwel Magri. Hrejjef Missirijietna*, pp. 472–473.

Ghalhekk, it-trongiet mghammra bix-xebbiet imsahhra u impermanenti qeghdin ghad-disponibbiltà sesswali.

Il-figurattivazzjoni

Dan ir-rakkont juri t-tendenza fil-hrejjeff li jagħzlu figuri differenti ghat-tajjeb u għall-hażin, għas-sabih u l-ikrah milli jgħaqduhom flimkien. Iz-żewġ assjologiji tan-narrattiva huma ċari: aktar milli kwistjoni ta' mhabba jew ta' kunflitt bejn l-gharusa magħzula u l-gharusa għajjura, ir-rakkont jipprojetta l-hajja bhala proċess ta' inizjazzjoni għar-raġel, u ta' inizjattiva u persistenza għall-mara biex toqghod fuq saqajha, jghid x'jghid ir-raġel, għalkemm dejjem bil-hsieb ċar li tibni familja fuq sisien sodi.

Għar-raġel. Ir-rakkont jimplika li r-raġel, huma x'inhuma l-pretensjonijiet tiegħu, irid jifhem il-hajja bhala proċess ta' inizjazzjoni. Il-prinċep tant hu mimli bih innifsu li joqghod jgħaddi ż-żmien bix-xiha. Imma fl-ewwel u fit-tieni episodji l-eroj dejjem nieżel għan-niżla fil-kompetenza tiegħu u dejjem għaddej jitlef il-paċi tal-qalb li kellu fil-bidu. Huma l-inizjattiva u l-persistenza tax-xebba tat-trongiet li jirrangawlu kollox. Ghalhekk, l-aspett maskili huwa dgħajjeff hdejn l-aspett femminili. L-eroj huwa aktar namrat bla esperjenza milli ġellied. Bl-imġiba tiegħu max-xiha u ma' l-ilsira sewda juri kemm għadu immatur għall-imhabba.

Għall-mara. Bhal fil-każ tal-hrafa ta' 'Ċiklemfusa/Germuda-Żermuda', il-mara trid tqum fuq tagħha u tilqa' għall-problemi u s-sitwazzjonijiet diffiċli li toholqilha xi mara ohra/xi nisa ohra u tara kif tagħti sens lil hajjitha kif jidhrilha hi. L-aspett meraviljuż tat-trongiet li jibdlu s-sura tagħhom jixhed il-flessibbiltà tal-mara, il-hila li tieqaf kontra kull min jipprova jehles minnha. Is-suriet li tidher fihom fil-hrafa bhala tronga u bhala hamiema jirrapprezentaw xi aspetti tal-ġmiel femminili. In-narratrici qed tghid lil kull mara Maltija li thossha mwarrba jew m'hix irrispettata, li jekk tghix bid-dinjità kollha, hi tkun tista' tittama li tegħleb lil kull għadu mingħajr ma tehodha miegħu direttament. Il-mara għandha tidhol fil-problemi tagħha mingħajr ma ddeffes fihom lill-mahbub tagħha. Ghax dan jew xi figura ohra ta' awtorità x'aktarx li ma jifhimx, mohhu ma jaqax għall-bżonnijiet tagħha, għalkemm m'hux fil-fatt tort tiegħu kulma qed jiġrilha. Il-hajja tax-xebba tat-tronga hija taqtigha bejn it-tajjeb u l-hażin, bejn il-ġmiel u l-kruha, bejn it-tmexxija rjali u l-jasar.

Fl-isfond ta' l-Istorja Soċjali ta' Malta fl-ahhar tas-seklu dsatax u fil-bidu tas-seklu għoxrin, in-narratrici qed tishaq bla tlaqliq il-fehma tagħha li l-ġilda bajda hija aqwa mill-ġilda sewda, daqs-kemm it-tajjeb huwa aqwa mill-hażin, il-virtù mill-hażen, u hekk għandhom jgħallmu l-ġenituri lil uliedhom biex jibnu familja b'saħħitha. Fir-rakkont tagħna l-mara hi l-wahdanija mill-atturi kollha li tirbah tabilhaqq sa l-ahhar.

Il-ġmiel ta' ġisem ix-xebba tat-tronġa jixhed l-innoċenza u d-delikatezza. M'hix kumbinazzjoni li hi tkun mibdula f'hamiema [*Il-hamiema*] kienet bajda silġ'. Din it-tajra fil-kultura kattolika Maltija tfisser is-safa, id-divinità (l-Ispirtu s-Santu), l-ispiritwalità, is-sliem, in-nobbiltà, id-delikatezza, il-ġmiel, u l-fertilità. Il-laqgħa ta' l-ilsira sewda bhala l-gharusa falza u l-prinċep fejn in-nixxiegha hija dehra mghawġa tax-xena ta' l-gherusija. L-ambizzjoni tagħha mimlija qerq biex taparsi lix-xebba tiflilha xagħarha hija forma żbaljata ta' dehra mehuda mill-hajja tan-nisa meta f'okkażjonijiet speċjali, l-aktar nhar it-tieġ, jitolbu lil xi mara biex tirrangħhom xagħarhom b'xi mod speċjali. L-isplenguni kienu u għadhom biċċa mis-seher simpatetiku tal-Maltin, l-aktar fl-invultwazzjoni. Fit-twemmin ritwali l-azzjoni hija simbolika, imma fil-hrafa l-attakk isehħ tabilhaqq għax iġġarrbu l-eroina.

Il-qofol ta' din il-hrafa, bħal fil-każ ta' hrejjeġ ohra Mediterranji u mil-Lvant Nofsani, qieghed għall-adulti u lilhom l-aktar li għandu jinteressa, mhux lit-tfal. Dan imur kontra l-fehma popolari ta' hafna fil-mitejn sena li għaddew, l-aktar fil-Ġermanja, l-Ingilterra, u l-Istati Uniti, u anki minn qabel it-Tieni Gwerra hawn Malta, li l-hrejjeġ qegħdin għat-tfal.

Abstract: *This is the first study on Maltese Märchen. The author analyses 'The Seven Inhabited Citrons' micro-narrative (AT 408) which is still popular in contemporary Malta and Gozo. This variant is a complex combination which does not follow Vladimir Propp's model. There are two heroes: the male hero who searches to re-establish order in the first two episodes and then becomes the victim of the blackamoor; and the victimized heroine who makes hero fall madly in love with her. This unified plot may hint at a combination of two old narratives. The heroine must undergo various experiences, including change in her body as a result of blackamoor's persecution.*

Keywords: *Narratology, discourse, folk literature, semantics.*

APPENDIĊI 1

Is-Seba' Trongiet Mewwija⁹

Darba kien hemm sultan li ma kellux tfal. Dan għamel wegħda li jekk ikollu, jagħmel għajn taż-żejt għan-nies biex jehduh b'xejn.

Is-sema baġħatlu sabi¹⁰ u s-sultan żamm kelmtu: il-għajn taż-żejt għamilha quddiem il-palazz tiegħu.

Din il-għajn diemet¹¹ tarmi sakemm it-tifel kiber. Darba meta kienet għodħda nixfet għal kollox, resqet fuqha mara xiha u bdiet tlaqqat iż-żejt b'qoxra ta' bajda, imbagħad mill-qoxra tiġbru b'tajjara u t-tajjara tagħsarha ġewwa kus.

Bin is-sultan, li kien qieghed jara dan kollu minn wara t-tieqa, beda jidhak kemm jiflah, waddab żrara u farrak il-qoxra tal-bajda f'idejn ix-xiha. Dina thares madwarha u ma tara lil hadd; dak dejjem jidhak; jitfa' żrara ohra, jolqot il-kus u jkissru. Din id-darba x-xiha lemħitu u qaltu: 'Huwa int? Jarrak¹² tiżzewweg is-seba' trongiet mewwija!'¹³

Meta dak semagħha mar għand missieru u qallu: 'Irrid nizzewweg is-seba' trongiet mewwija.'

Is-sultan ried inahħilu¹⁴ dan il-hsieb minn rasu; imma kien kollu għalxejn.

Telaq immela bin is-sultan mingħand missieru u mar għal għonq it-triq. Iltaqa' ma' xih u qallu: 'Is-sliem għalik, nann!'

'Sewwa,' wieġbu dak, 'sewwa għamilt tghidli s-sliem għalik; għax kieku ma għedtlix, kont nibilgħek belgħa u ngerrgħek ġergħa.'

'Nann,' raġa' qallu t-tifel, 'fejn insib is-seba' trongiet mewwija?'

'Eh x'haġa hiġa din,' qallu. 'Kemmm ġew ma reġgħux lura! Imma inti imxi 'l quddiem u ssib iehor ixjeh minni u eghref minni; jista' jkun li jgħidlek.'

Dak qabad it-triq darb'ohra u sa fl-aħħar iltaqa' ma' xih iehor. Malli lemħu qallu: 'Is-sliem għalik, nann!'

'Sewwa għamilt,' qallu x-xih, 'tghidli s-sliem għalik; għax kieku ma għedtlix, kont nibilgħek belgħa u ngerrgħek ġergħa.'

'Nann,' qallu t-tifel, 'fejn insib is-seba' trongiet mewwija?'

⁹ Hrafa miġbura minn Manwel Magri mingħand omm Sir Antonio Micallef, il-President tal-Qrati. Ara, Mifsud-Chircop, *Manwel Magri. Hrejjef Missirijietna*, n. 12.1, pp. 70–77.

¹⁰ Tifel.

¹¹ Flok 'damet' tal-Malti Standard tal-lum, għalkemm għadha tinstema' hafna f'bosta rhula.

¹² Kemm nixtieqek.

¹³ Mghammin, fertili.

¹⁴ Flok 'ineħħilu' fil-Malti Standard tal-lum.

‘Eh ibni, x’haġa hija din li trid taf,’ qallu dak. ‘Kemmm ġew u ma reġġhux lura! Iżda inti mur’ il quddiem u ssib iehor ixjeh minni u eġhref minni; jista’ jkun li jghidlek.’

Daka għadda ’l quddiem u mexa hafna u sa fl-ahhar iltaqa’ ma’ xih iehor. Malli lemhu qallu: ‘Is-sliem għalik, nann!’

‘Sewwa ghamilt,’ qallu, ‘tghidli s-sliem għalik; għax kieku ma għedtlix, kont nibilghek belgha u ngerrghek ġergħa.’

‘Nann,’ qallu dak, ‘ma tghidlix fejn insib is-seba’ trongiet mewwija?’

‘Eh,’ qallu x-xih, ‘xi trid tagħmel! Kemmm ġew għalihom u ma reġġhux lura! Inti ismagħni sewwa; imxi ’l quddiem u tara għajn tal-marċa.¹⁵ Ghidilha, “Għajn ta’ l-ilma żahar, li ma kontx imghaġġel, kont nixrob minnek.”

‘Imbagħad tilmah siġra tad-dubbien, għidilha, “Siġra tal-passulina, li ma kontx imghaġġel kont niekol minnek.”

‘Tara mbagħad kelb irid jiekol it-tiben u hmar il-ghadam: hu l-ghadam u ’tihom lill-kelb, u t-tiben aġtħ lill-hmar.

‘Għaddi ’l quddiem u tara lsira sewda tnaddaf il-forn b’idejha, għidilha, “Xebba sabiha, int b’idejk tiknes il-forn? Ha t-tarf tal-mant tiegħi u naddaf bih.”

‘Għaddi ’l quddiem u tilmah żewġ iljuni bilqieghda mal-ġnieb ta’ bieb kbir ahdar; jekk għajnejhom ikunu magħluqin, tersaqx, għax jekluk; jekk ikunu miftuhin, ersaq, għax il-ljuni¹⁶ jkun qad. Mur lejn il-bieb li jhabbat mar-rih, aghmillu haġra u habbat.

‘Tiġi xebba tiftahlek. Malli taraha għidilha, “Ġejt għas-seba’ trongiet mewwija.” Hija tghidlek, “Halli mmur fuq ingibhom.” Inti tistenna xejn, għax ix-xebba tmur biex issinn snienha u tieklok; iżda aħtaf it-trongiet li huma fuq l-ixkaffa tal-bieb u ahrab bihom għal barra.

Bin is-sultan għamel dak kollu li qallu x-xih. Meta x-xebba ma sabitx is-seba’ trongiet, harġet tiġri barra wara t-tifel u qalet lil-ljuni: ‘Aqbadhuli u ibilgħuh!’

Il-ljuni qalulha: ‘Ahna ma rajniehx la jidhol u lanqas johroġ.’

Ix-xebba, dejjem tiġri, qalet lil-lsira:¹⁷ ‘Aqbadhuli u ixhtu ġewwa l-forn!’

‘Le,’ qaltilha l-lsira, ‘għax huwa qalli, “xbejba sabiha” u tani mil-lbies tiegħu biex niknes il-forn!’

Ix-xebba qalet lill-kelb: ‘Aqbadhuli u igdmu!’

‘Le,’ qallha l-kelb, ‘għax huwa biss tani niekol l-ghadam u nahha minn quddiem t-tiben!’

Dika qalet lill-hmar: ‘Mur għalih u aġtħ biż-żewġ!’

‘Le,’ qallha, ‘għax huwa biss għalifni t-tiben u warrab minn quddiem l-ghadam!’

Dika qalet lis-siġra tad-dubbien: ‘Inxtehtu għal fuqu, dawruh u giddmuh!’

¹⁵ Demm imhassar, materja safranija fl-ahdar.

¹⁶ Flok ‘l-iljuni’ fil-Malti Standard tal-lum.

¹⁷ Flok ‘lill-ilsira’ fil-Malti Standard tal-lum.

'Le,' qalulha, 'ghax huwa sejhilna "siġra tal-passulina"!'

Hija fl-ahhar qalet lill-ghajn tal-marċa: 'Ghajn, gharrqu ġewwa fik!'

'Le,' qaltilha l-ghajn, 'ghax huwa sejjahli, "ghajn ta' l-ilma żahar"!'

U hekk hadd ma messu u wasal bis-sliema f'lok fejn ma kien hemm hadd. Waqaf jistrieħ u kiser wahda mis-seba' trongiet.

Malli kisirha harġet minnha xebba, qalet: 'Ġuh (bil-ġuh), ġuh! Ghatx (bil-ghatx), ghatx!' Waqgħet u mietet.

Kiser tronga ohra, harġet xebba ohra, qalet: 'Ġuh, ġuh! Ghatx, ghatx!' Waqgħet u mietet.

Kiser it-tielet, ir-raba', il-hames u s-sitta u minn kull wahda harġet xebba, qalet dawk il-kliem, waqgħet u mietet.

Meta ra dan bin is-sultan qal: 'Din hija xortija: tlift sitta u ma fadallix hlief is-seba' wahda; ma ghandix nitlef din ukoll.'

Ghaldaqstant kiseb ikel u xorb, ghax kien għoddu wasal id-dar, u meta kiser l-ahhar tronga u harġet ix-xebba u qalet dawk il-kliem, taha tiekol u tixrob.

Ix-xebba ma mititx. Kienet sabiha daqs ix-xemx u xagħarha kien hekk twil li jiksiha kollha kemm hi, minn fuq rasha sa riġlejha: bilkemm kienet tidher nitfa minn wiċċha.

'Issa kif sejjer niehdok hekk,' qallha bin is-sultan, 'quddiem missieri u ommi mingħajr ilbies?' Ghax hija, barra minn xuxitha, ma kellhiex kisi iehor.

Ghalhekk qallha titla' fuq siġra li kien hemma u tistennieh sakemm imur iġibilha l-lbies. Hija telgħet fuq is-siġra u huwa telaq għall-palazz.

Issa hdejn dik is-siġra kien hemm ghajn ta' l-ilma li tagħmel għadira fl-art.

Ġiet biex timla l-ilma xebba sewda b'qolla f'idha.

Malli resqet lejn il-għadira rat fiha xbiha ta' wiċċ ta' mara: hasbitu tagħha: 'I!' qalet. 'U mbagħad jgħidu li jiena kerha u li xufftejja kbar!'

Malli qalet dan il-kliem semgħet tifqigha tad-dahk.

Refgħet rasha u lemħet ix-xebba fuq is-siġra.

Halliet il-qolla fl-art u qalet lil dik: 'Hallini nitla' hdejk.'

Telgħet, qagħdet hdejha u qaltilha: 'Hallini niflilek rasek.'

Dik hallietha u qaltilha li hija qieghda hemm tistenna l-għarus tagħha bil-hwejjeġ. 'I! X'xagħar sabiħ għandek,' reġgħet qaltilha s-sewda, u ma' dan il-kliem siltet minn hobbha splingun u deffisithulha f'rasha kollu kemm hu.

Malli dahal f'rasha, ix-xebba saret hamiema, taret u għabet.

Wara ftit wasal bil-hwejjeġ bin is-sultan u malli rafa' rasu għal fuq is-siġra lemah is-sewda; baqa' mistagħġeb iħares lejha. 'Kif inti hekk sewda?' qallha mill-bogħod.

'Għax domt?' weġbitu. 'Ix-xemx harqitni.'

'X'domt? Bilkemm kelli ż-żmien immur id-dar, u din ma hix fil-bogħod!'

L-imsejken infixel aktar u aktar meta resaq u raha sewwa; ma tniffisx aktar, ghax qal f'qalbu: 'Din xortija!'

Ha mmela s-sewda ghand missieru u ommu; dawna u kull min raha baqghu mistaghbin; imma issa din kienet il-gharusa! Ghalhekk meta wasal iż-żmien, tejjuhom.

Nhar it-tieġ waqt li kienu mal-mistednin fuq il-mejda u l-gharusa kienet qieghda hdejn bin is-sultan il-gharus ra u sama' hamiema thabbat mat-tieqa.

Qal lin-nies tiftah it-tieqa u thalli l-hamiema tidhol; imma l-gharusa ma riditx. Il-hamiema dejjem tittajjar u thabbat u l-gharus sa fl-ahhar ikkmanda jifthulha. Malli fethu t-tieqa, il-hamiema taret ghal fuq l-ispalla ta' l-gharus. Kienet bajda silġ.

Il-gharusa tghidlu: 'Halliha! Halliha! Xi tridha . . . ?' U huwa jżieghel biha. Waqt li subghajh kienu jmissulha rasha, hass fiha ras ta' labra kbira. 'I!' qal. 'Dan x' inhu li ghandha f'rasha?'

Silet l-isplingun u l-hamiema bajda saret ix-xebba li kienet harġet minn ġewwa l-ahhar tronga.

Ix-xebba qaltlu dak kollu li ġralha meta huwa twarrab biex iġibilha l-hwejjeġ u kif dik is-sewda riedet toqtolha.

Qabdu għaldaqshekk lil dik is-sewda bħal qattiela, telquha f'idejn l-imhallfin, nahhewha, qaxxruha u l-ġild tagħha għamluh hasira għall-bieb.

U x-xebba tat-trongra l-mewwija żewġuha lil bin is-sultan.

U għammru u tghammru u spiccat.

Biblijografija

- ALEXANDRESCU, Sorin, 'Axiologique', *Sémiotique. Dictionnaire raisonné de la théorie du langage*, 2, Algirdas Julien Greimas u Joseph Courtés, ed., Paris, 1986, pp. 26–27.
- BREMOND, Claude, 'Le message narratif', *Communications*, 4, 1964, pp. 4–32.
- BREMOND, Claude, 'Logique des possibles narratifs', *Communications*, 8, 1966, pp. 60–76.
- BREMOND, Claude, 'Morphology of the French Folktale', *Semiotica*, 2, 1970, pp. 247–276.
- BREMOND, Claude, *Logique du récit*, Paris 1973.
- BRODEN, T.F., 'Commemorative Essay. A. J. Greimas (1917–1992)', *Semiotica*, 105, 3/4, 1995, pp. 207–242.
- CARGAL, Timothy B., 'The Generative Trajectory in Certain Non-Western Cultures', f' Daniel Patte, *The Religious Dimensions of Biblical Texts. Greimas's Structural Semiotics and Biblical Exegesis*, Georgia 1990, pp. 265–275.
- COLBY, Benjamin N., 'A Partial Grammar of Eskimo Folktales', *American Anthropologist*, 75, 1973, pp. 645–662.
- COLBY, Benjamin N., 'Analytical Procedures in Eidochronic Study', *Journal of American Folklore*, 86, 1973, pp. 14–24.
- COURTÉS, J., *Introduction à la sémiotique narrative et discursive*, Paris 1976.
- COURTÉS, J., 'Pour une sémantique des traditions populaires', *Actes sémiotiques – Documents. Documents du Groupe de Recherches sémio-linguistiques EHESS/CNRS, Institut National de la Langue Française*, VII, 65, Paris 1985.
- COURTÉS, J., *Le conte populaire: poétique et mythologie*, Paris 1986.
- COURTÉS, J., *Analyse sémiotique du discours. De l'énoncé à l'énonciation*, Paris 1991.
- DUNDES, Alan, *The Morphology of the North American Indian Folktales*, Helsinki 1964.
- GRAMBO, Ronald, 'Structuralism and the Law of Immanence. Some Critical Observations', *Fabula*, 19, 1978, pp. 32–39.
- GREIMAS, Algirdas Julien, *Sémantique structurale*, Paris 1966.
- GREIMAS, Algirdas Julien, *Structural Semantics. An Attempt at a Method*. Trans. Daniele McDowell, Ronald Schleifer u Alan Velie, Lincoln and London 1983.
- GREIMAS, Algirdas Julien, *Du sens*, Paris 1970.
- GREIMAS, Algirdas Julien, 'Les actants, les acteurs et les figures', *Sémiotique narrative et textuelle*, recueil collectif, Paris 1973.
- GREIMAS, Algirdas Julien, *Du sens II: Essais sémiotiques*, Paris 1983.
- GREIMAS, Algirdas Julien, *Del senso 2. Narrativa, modalità, passioni*, Patrizia Magli u Maria Pia Pozzato. Milano 1984.
- GREIMAS, Algirdas Julien, Maupassant. *La sémiotique du texte: exercices pratiques*, Paris 1976.
- GREIMAS, A. J. u J. Courtés, *Sémiotique: dictionnaire raisonné de la théorie du langage*, Paris 1979.
- GREIMAS, A. J. u J. Courtés, *Semiotics and Language: An Analytical Dictionary*, Trans. Larry Crist, Daniel Patte, et alii. Bloomington 1983; Vol. 2, Paris 1986.
- GREIMAS, Algirdas Julien u Paul Ricoeur, 'On Narrativity' [1984], trad. u addattament ta' Paul Perron u Frank Collins, *New Literary History*, 20, 1989, pp. 551–562.
- HÉNAULT, Anne, *Narratologie, sémiotique générale. Les enjeux de la sémiotique*: 2, Paris 1983.
- JASON, Heda, 'Aspects of the Fabulous in Oral Literature', *Fabula*, 19, 1978, pp. 14–31.
- JASON, Heda u Dimitri Segal, 'Introduction', *Patterns in Oral Literature*, The Hague 1977, pp. 1–10.
- KÖNGÄS Maranda, Elli K. u Pierre Maranda, ed., *Structural Models in Folklore and Transformational Essays*, The Hague 1971.
- LARSEN, Svend Erik, 'Un essai de sémiotique transatlantique: la notion d'objet chez Brøndal, Peirce et Greimas', *Langage*, Septembre 1991, pp. 103, 107–122.
- LÉVI-STRAUSS, Claude, 'The Structural Study of Myth', *Journal of American Folklore*, 68, 1955, pp. 428–444.

- LÉVI-STRAUSS, Claude, *Structural Anthropology*, I. Trans. C. Jacobson u B. Schoepf, New York 1963.
- LÉVI-STRAUSS, Claude, *Mythologiques*, Vols. I-IV, Paris 1964–1971.
- LÉVI-STRAUSS, Claude, *Structural Anthropology*, II. Trad. M. Layton, New York 1976.
- MARANDA, Pierre, ed. Meletinskij, Eleazor M., Sergej Iu. Nekliudov, Elena S. Novik u Dimitri M. Segal, *Soviet Structural Folkloristics*, 1, 1971.
- MIFSUD-CHIRCOP, Ġorġ, ed., *Manwel Magri. Hrejjeġ Missirijietna*, Malta 1994.
- PATTE, Daniel, *Structural Exegesis for New Testament Critics*, Pennsylvania 1990.
- PATTE, Daniel, *The Religious Dimensions of Biblical Texts. Greimas's Structural Semiotics and Biblical Exegesis*, Georgia 1990.
- POZZATO, Maria Pia, 'Osservare l'osservatore. Alcune considerazioni generali su aspettualità e discorso', Atti del XIV Convegno AISS, Costantino Marmo u Isabella Pezzini, ed. *Carte semiotiche*, Rivista dell'Associazione Italiana di Studi Semiotici, Firenze 4–5, Settembre, 1988, pp. 173–9.
- RICOEUR, Paul, *Hermeneutics and the Human Sciences. Essays on Language, Action and Interpretation*, John B. Thompson, ed. and trans., Cambridge 1981.
- SOURIAU, Étienne, *Les deux cent mille situations dramatiques*, Paris 1950.
- SCHOLES, Robert, *Structuralism in Literature. An Introduction*, New Haven and London 1974.
- STRADA, V., ed., 'Folkloristica russa e i problemi del metodo strutturale', Eleazor M. Meletinskij, Sergej Iu. Nekliudov, Elena S. Novik u Dimitri M. Segal, *Ricerche semiotiche*, Roma 1973, pp. 401–432.
- TODOROV, Tzvetan, *Grammaire du Décaméron*, The Hague 1969.